

মাজুলী জিলাৰ পঞ্চায়ত আৰু গ্রামোন্নয়ন বিভাগৰ কাম-কাজৰ পর্যালোচনা কৰিলে মুখ্যমন্ত্রীয়ে

দিছপুৰ, ৩০ জুলাই : মুখ্যমন্ত্রী সৰ্বানন্দ সোণোৱালে আজি মাজুলী জিলাৰ পঞ্চায়ত আৰু গ্রামোন্নয়ন বিভাগৰ দ্বাৰা ৰূপায়িত বিভিন্ন আঁচনিৰ অগ্ৰগতিৰ বুজ লয়। জিলাখনৰ ৮ খন পঞ্চায়তৰ সভাপতি, আঞ্চলিক পঞ্চায়তৰ সদস্য, সচিব সকলৰ সৈতে জিলা উপায়ুক্ত কাৰ্যালয়ৰ সভাকক্ষত অনুষ্ঠিত হোৱা বৈঠকত মুখ্যমন্ত্রীয়ে প্রতিখন আঁচনিৰ ৰূপায়ণ সম্পর্কত বিতংভাৱে পর্যালোচনা কৰে। এই বৈঠকত এম জি এনৰেগা, প্ৰধানমন্ত্রী আৱাস যোজনা, চৰ্তুদশ বিত্ত আয়োগৰ অনুদান ইত্যাদি সম্পর্কত পঞ্চায়ত পৰ্যায়ত হোৱা কাম-কাজৰ বুজ লয় মুখ্যমন্ত্রীয়ে। এম জি এনৰেগাৰ অধীনৰ জ'ব কাৰ্ড, জিলাখনলৈ উভতি অহা শ্ৰমিকক প্ৰদান কৰা জ'ব কাৰ্ড, জ'ব কাৰ্ড প্ৰাপ্তসকলৰ কৰ্মদিন ইত্যাদি সম্পর্কত আলোচনা কৰা হয়। প্ৰধানমন্ত্রী আৱাস যোজনাৰ অধীনত নিৰ্মাণৰত গৃহৰ কাম-কাজ আৰু চৰ্তুদশ বিত্ত আয়োগৰ অধীনত বিভিন্ন অনুষ্ঠান-প্ৰতিষ্ঠানলৈ আগবঢ়োৱা পুঁজি আৰু কৰ্মৰ অগ্ৰগতি সম্পর্কতো মুখ্যমন্ত্রীয়ে বিতংভাৱে পর্যালোচনা কৰে।

বৈঠকত মুখ্যমন্ত্রীয়ে কয় যে আমাৰ শ্ৰমিকসকলৰ দক্ষতা বৃদ্ধিৰ বাবে পদক্ষেপ গ্ৰহণ কৰিব লাগিব যাতে নিৰ্মাণখণ্ডকে ধৰি বিভিন্ন ক্ষেত্ৰত থলুৱা শ্ৰমিকৰ জৰিয়তে চাহিদা পূৰণ কৰিব পৰা যায়। কোনো দুখীয়া মানুহে যাতে গৃহৰ পৰা বঞ্চিত হ'ব নালাগে সেই দিশত যথোচিত ব্যৱস্থা গ্ৰহণ কৰিবলৈও মুখ্যমন্ত্রীয়ে নিৰ্দেশ দিয়ে। হিতাধিকাৰীসকলে যাতে লাভ কৰা ধনেৰে নিজৰ কৰ্মক্ষেত্ৰত আগুৱাই যাৰ পাৰে সেই উদ্দেশ্যেৰে হিতাধিকাৰীসকলৰ লগত প্ৰত্যক্ষভাৱে আলোচনা কৰিবলৈও পঞ্চায়তৰ নিৰ্বাচিত প্ৰতিনিধিসকলক মুখ্যমন্ত্রীয়ে আহ্বান জনায়। আনহাতে, পঞ্চায়তৰ প্ৰতিনিধিসকলক আধুনিক ধ্যান-ধাৰণাৰে আগুৱাই নিয়াৰ বাবে প্ৰশিক্ষণ প্ৰদান কৰিবলৈও মুখ্যমন্ত্রীয়ে জিলা প্ৰশাসনক নিৰ্দেশ দিয়ে।

আজিৰ এই বৈঠকত সাংসদ প্ৰদান বৰুৱা, বিধায়কদ্বয় ক্ৰমে ডাঃ ৰগোজ পোণ আৰু বিমল বৰা, উপায়ুক্ত বিক্ৰম কৈৰী, পঞ্চায়ত আৰু গ্রামোন্নয়ন বিভাগৰ জিলা পৰ্যায়ৰ শীৰ্ষ বিষয়াসকল উপস্থিত থাকে।

আনহাতে, মাজুলী জিলা আপকু আৰু মাজুলী জিলা সাংবাদিক সঞ্চাৰ সৈতেও মুখ্যমন্ত্রীৰ আন দুখন বৈঠক আজি উপায়ুক্ত কাৰ্যালয়ৰ সভাকক্ষত অনুষ্ঠিত হয়। বৈঠকত দুয়োটা সাংবাদিক সংস্থাৰ তেওঁলোকৰ অভাৱ-অভিযোগ সম্পর্কত মুখ্যমন্ত্রীক অৱগত কৰে। মুখ্যমন্ত্রীয়ে তেওঁলোকৰ সমস্যাসমূহ পৰ্যায়ক্ৰমে সমাধান কৰা হ'ব বুলি কয়। মুখ্যমন্ত্রীয়ে লগতে জিলাখনৰ স্থানীয় সমস্যাসমূহ সমাধানৰ বাবে ৰাজ্য চৰকাৰে গ্ৰহণ কৰা পদক্ষেপৰ বিষয়েও সাংবাদিকসকলক জনায়। বৈঠকত মুখ্যমন্ত্রীয়ে সাংবাদিকসকলক মাস্ক আৰু হেণ্ড চেনিটাইজাৰো প্ৰদান কৰে।

পুঁড়েঃ
৩০/০৭/২০২০